


අන්දරේ මාතර දික්වැල්ල ගමේ උපන් කෙනෙකි. ඔහු කුඩා අවදියේ සිට ම කවටයකු ලෙස ප්‍රසිද්ධ විය. ළමා කාලයේ දී ඔහු කළ කවටකමක් මෙහි දැක්වේ.

පුංචි අන්දරේගේ සොහොයුරියකගේ විවාහ උත්සවය ළඟා විය. එම උත්සවයට බොහෝ නෑදෑයන්ටත් හිතවතුන්ටත් ආරාධනා ලැබී තිබුණි. මගුල් ගෙදර කටයුතු හොඳින් සුදුනම් කර තිබුණි. අන්දරේ සිනාසෙමින් එනා මෙනා ඇවිදිමින් සිටියේ ය. අන්දරේගේ කවටකම් ගැන දන්නා අම්මා ඔහු කැඳවා අවවාද කිරීමට සිතුවා ය. අන්දරේ මිදුලට වී දඟකරමින් සිටිනු දෑක අම්මා ඔහුට කතා කළා ය. රසකැවිලි දීමට කතා කරනවා ඇතැයි සිතූ අන්දරේ අම්මා ළඟට පැමිණියේ ය. අම්මා අන්දරේ ළඟට කරගෙන මෙසේ කීවා ය.



අන්දරේ මේ	බලපන්
ගොනා වගේ	හිටපන්
දෙන දේ	කාපන්
නිකම් ම	හිටපන්

එවිට අන්දරේ සිනා සි මෙසේ කීවේ ය.

හොඳයි මගේ	අම්මා
ගොනා වගේ	ඉන්නම්
දෙන දේ	කන්නම්
නිකම් ම	ඉන්නම්

පුතා කවියෙන් ම පිළිතුරු දීම ගැන අම්මා බොහෝ සතුටට පත් වූවා ය.

බොහෝ නෑදෑයෝත් යහළුවෝත් ජයට සැරසී මඟුල් ගෙදරට පැමිණියෝ ය. මිහිරි ආහාරපානවලින් සංග්‍රහ ලැබුවෝ ය. ඉන්පසු සතුටු සාමිච්ඡි කතාවේ යෙදී සිටියෝ ය. අන්දරේ පසෙකට වී කල්පනා කරමින් සිටියෝ ය. එවිට අම්මා දුන් අවවාද ඔහුට සිහි විය.

එක්වර ම අන්දරේ අත්දෙක උස්සා බිම තැබුවේ ය. හිස සොලවමින් ගොනකු මෙන් ශබ්ද කර ළඟ සිටි නෑදෑයෙකුට හිසෙන් ඇත්තේ ය. ඉන්පසු අනෙක් අයට ද අනින්නට පටන් ගත්තේ ය.

මඟුල් ගෙදර සිටි හැමදෙනා ම කලබල වී එහා මෙහා දුවන්නට පටන් ගත්හ. පුටු මේස එහාට මෙහාට පෙරළී ගියේ ය. කෑම බීම හැමතැන ම සිසිකඩව විසිරුණේ ය. මල් බඳුන් කැඩීබිඳී ගියේ ය. ගැහැනු අය පැලඳ සිටි මාල කැඩී පබළු ඇට තරගයට මෙන් බිම දිගේ



විසිරී ගියේ ය. මනාල ජෝඩුව පෙරළුණු මේසයකට හිර වී පුදුමයෙන් බලා සිටියෝ ය. මඟුල් ගෙදර සතුටු සිනා නැවතී විලාප හඬ මතු විය.

මේ කලබලය ඇසී අන්දරේගේ අම්මා දුවගෙන ආවා ය. ඇය එහාට මෙහාට පැන පෙරළී කරන අන්දරේ අල්ලා ගත්තා ය.

“මොකද්ද උඹ මේ කළේ?” අන්දරේගේ අතින් අල්ලාගෙන අම්මා කේන්තියෙන් ඇසුවා ය.

“ඇයි අම්මා කිව්වා නේ ද අද මට ගොනකු වගේ ඉන්න කියලා. ඒකයි මං එහෙම කළේ ” අන්දරේ කිසිවක් නොදන්නකු මෙන් කීවේ ය. අම්මාට කාරණය වැටහුණි. ඇය තරහයෙන් පිපිරී අන්දරේ ඇදගෙන ගොස් පාළු කාමරයකට දමමා ය.

ක්‍රියාකාරකම : 1

පාඩම අවබෝධයෙන් යුතු ව කියවා පහත දැක්වෙන ප්‍රශ්නවලට පිළිතුරු ලියන්න.

- i. විවාහ උත්සවය සුදුනම් කළේ කෙසේ ද?
- ii. අම්මා අන්දරේගේ අතින් අල්ලා කීවේ කුමක් ද?
- iii. මඟුල් ගෙදර කලබලයට පත් වූයේ කුමක් නිසා ද?
- iv. අම්මා අන්දරේට දඩුවම් කළේ ඇයි?

ක්‍රියාකාරකම : 2

පහත සඳහන් වාක්‍යවල කළු කර ඇති පද විමසා බලන්න.

අන්දරේ අත්දෙක උස්සලා බිම තැබුවා.

අන්දරේ අත්දෙක උස්සා බිම තැබුවේ ය.

ලමයා ගෙට වැදීලා අඬනවා.

ලමයා ගෙට වැදී අඬයි.

නංගි පොත් පාඩම් කරලා නින්දට ගියා.

නංගි පොත් පාඩම් කර නින්දට ගියා ය.

ගොවියෝ ගොයම් මිටි බැඳලා නාන්නට යනවා.

ගොවියෝ ගොයම් මිටි බැඳ නාන්නට යති.

අම්මා පොල් අතු ඇඳලා ගෙදර එනවා.

අම්මා පොල් අතු ඇඳ ගෙදර එයි.

කිරිල්ලිය අහර ගෙනල්ලා පැටවුන්ට කවනවා.

කිරිල්ලිය අහර ගෙනවුත් පැටවුන්ට කවයි.

ගුරුතුමා/ගුරුතුමීගේ උපදෙස් ගෙන පහත සඳහන් කොටස ඔබේ වචනයෙන් කියන්න.

මගුල් ගෙදර සිටි හැමදෙනා ම කලබල වී එහා මෙහා දුවන්ට පටන් ගත්හ. පුටු, මේස එහා මෙහා පෙරළී ගියේ ය. කෑම බීම හැමතැන ම සිසිකඩ විසිරුණේ ය. මල්බඳුන් කැඩී බිඳී ගියේ ය. ගැහැනු අය පැළඳ සිටි මාල කැඩී පබළු ඇට තරගයට බීම දිගේ විසිරී ගියේ ය. මනාල පෝඩුව පෙරළුණු මේසයකට හිර වී පුදුමයෙන් බලා සිටියෝ ය.

ක්‍රියාකාරකම : 3

මෙම කොටසේ ඇති හිස්තැනට ගැලපෙන වචන දී ඇති වචනවලින් තෝරා ලියන්න.

ගම මහගේ මිදුලට _____ අඩ අඩා සිටියා ය. අමුත්තෙක් _____ “ඇයි හාමිනේ අඩන්නේ” යැයි ඇසී ය. “මගේ දූ කළහාමි එලොව _____ ටිකක් කල්. “එලොව ගිහින් _____ තමයි මමත් මේ ආවේ. මමයි එයාගෙ සැමියා,” අමුත්තා කීවේ ය. ගම මහගේ එය _____ බෑනා ගෙට _____ කෑම බීම හොඳට _____ දුවට දෙන්න කියා රන් රිදී පොට්ටනියකුත් දුන්නා ය.

ගෙදර පැමිණි ගමරාල මෙය _____ අශ්වයා පිටේ _____ සොරා පසුපස ලුහුබැන්දේ ය. ගමරාල එන බව _____ සොරා ගහකට නැංගේ ය. ගමරාල ද අශ්වයා ගෙ ලඟ _____ ගහට නැංගේය. සොරා බිමට _____ අශ්වයා පිටේ නැගී ගියේ ය. ගමරාල ඒ බව _____ “බෑනෝ, රන්රිදී අම්මාගෙන් අශ්වයා මගෙන්” යයි කීවේ ය.

වචන ලැයිස්තුව

(ගිහිල්ලා, වී, දුටු, දී, කැඳවා, පැමිණ, තබා, නැගී, අසා, දැනගෙන, දක, බැස, ඉඳලා)

ක්‍රියාකාරකම : 4

ගුරුතුමා/ගුරුතුමීගේ මග පෙන්වීම යටතේ පහත දැක්වෙන පින්තූර ඇසුරෙන් කතාවක් ලියන්න.

i.

ii.

iii.

iv.

v.

vi.

ක්‍රියාකාරකම : 5

මෙම පද යොදා කුඩා වැකි සාදන්න.

- i. කැඳවා - ගුරුතුමා මා කැඳවා පොතක් දුන්නේ ය.
- ii. දෑක
- iii. ගොස්
- iv. බලා
- v. ගෙනවුත්

ක්‍රියාකාරකම : 6

දී ඇති වචන යොදා මෙම වාක්‍යවල හිස්තැන් පුරවන්න.

- i. වෙළෙන්දෝ නගරයට _____ බඩු විකුණති.
- ii. ළමයි උදෙන් ම _____ පාඩම් කරති.
- iii. මිනිසා ඔරුවේ _____ එගොඩට යයි.
- iv. අක්කා රෙදි _____ අවිවේ වැනුවා ය.
- v. ගොවියා කුඹුරු _____ වී වපුරයි.
- vi. නැදූයෝ මගුල් ගෙදරට _____ අසුන් ගත්හ.
- vii. මොනරා පිල් _____ නටයි.
- viii. මව ළදරුවාගේ හිස _____ ආදරය දක්වයි.
- ix. තාත්තා ගවයා _____ ගෙදර ආවේ ය.
- x. අපි දෙමාපියන්ට _____ පාසල් ගියෙමු.

නැගිට
සෝද
ගොස්

නැගී
කොටා
පැමිණ

විදහා
සිඹ
බැඳ